



# अपना नालन्दा

नालन्दा का नंबर -1 डिजिटल अखबार

www.apnanalanda.com

## राजगीर अंचल कार्यालय का राजस्व कर्मचारी रिश्वत लेते रंगे हाथ गिरफ्तार



बिहारशरीफ (अपना नालन्दा)। निगरानी अन्वेषण ब्यूरो, बिहार, पटना द्वारा भ्रष्टाचार के विरुद्ध चलाए जा रहे अभियान के तहत मंगलवार को बड़ी कार्रवाई की गई। इस कार्रवाई में राजगीर अंचल कार्यालय के राजस्व कर्मचारी अखिलेश साह को 45 हजार रुपये रिश्वत लेते हुए रंगे हाथ गिरफ्तार किया गया। निगरानी अन्वेषण ब्यूरो की मुख्यालय टीम ने निगरानी थाना कांड संख्या 012/26, दिनांक 02.02.2026 के तहत प्राथमिकी दर्ज होने के बाद यह कार्रवाई की। अभियुक्त अखिलेश साह, राजस्व कर्मचारी, अंचल कार्यालय राजगीर, जिला नालन्दा को 03 फरवरी 2026 को छबीलापुर रोड स्थित लेदुवा पुल के पास से रिश्वत की राशि लेते समय गिरफ्तार किया गया। इस संबंध में परिवादी राजीव कुमार, पिता रामाधार सिंह, निवासी रटना, थाना छबीलापुर, जिला नालन्दा ने

निगरानी अन्वेषण ब्यूरो, बिहार, पटना के कार्यालय में शिकायत दर्ज कराई थी। उन्होंने बताया कि उनकी जमीन के परिमार्जन के बदले आरोपी राजस्व कर्मचारी द्वारा रिश्वत की मांग की जा रही थी। शिकायत प्राप्त होने के बाद निगरानी अन्वेषण ब्यूरो द्वारा सत्यापन कराया गया, जिसमें रिश्वत मांगने की पुष्टि हुई। प्रथम दृष्टया आरोप सही पाए जाने पर प्राथमिकी दर्ज कर अनुसंधानकर्ता अखिलेश कुमार, पुलिस उपाधीक्षक, निगरानी अन्वेषण ब्यूरो, पटना के नेतृत्व में एक विशेष धावादल का गठन किया गया। धावादल ने योजनाबद्ध तरीके से कार्रवाई करते हुए आरोपी को 45 हजार रुपये रिश्वत लेते हुए गिरफ्तार कर लिया। पूछताछ के उपरांत अभियुक्त को विशेष न्यायालय, निगरानी, पटना में प्रस्तुत किया जाएगा। मामले में आगे की अनुसंधान कार्रवाई जारी है।

## तीन माह से प्रतिनियुक्त लिपिक को तीन दिन में विरमित करने का निर्देश

अखिलेंद्र कुमार, पटना (अपना नालन्दा)। राजकीय त्रिभुवन उच्च विद्यालय, नौबतपुर (पटना) में पदस्थापित लिपिक अरविंद कुमार को प्रतिनियुक्ति से विरमित करने का निर्देश जारी किया गया है। क्षेत्रीय शिक्षा उप निदेशक, पटना प्रमंडल राज कुमार ने इस संबंध में जिला शिक्षा पदाधिकारी, नालन्दा को पत्र भेजकर तीन दिनों के भीतर प्रभार आदान-प्रदान पूर्ण कर विरमित करने को कहा है।

जारी पत्र में बताया गया है कि गायत्री देवी, सचिव तेजस्वी फैस एसोसिएशन, कुर्जी मगध कॉलोनी सदाकत आश्रम, पटना द्वारा शिकायत पत्र प्राप्त हुआ था। शिकायत में उल्लेख किया गया है कि लिपिक अरविंद कुमार को प्रभार आदान-प्रदान के नाम पर पिछले तीन माह से जिला शिक्षा पदाधिकारी, नालन्दा कार्यालय में प्रतिनियुक्त कर रखा गया है।

क्षेत्रीय शिक्षा उप निदेशक ने स्पष्ट निर्देश दिया है कि संबंधित लिपिक से जिला शिक्षा कार्यालय का प्रभार लेकर राजकीय त्रिभुवन उच्च विद्यालय, नौबतपुर विरमित किया जाए



तथा इसकी सूचना उनके कार्यालय को उपलब्ध कराई जाए।

पत्र में यह भी कहा गया है कि यदि निर्धारित समय-सीमा में कार्रवाई नहीं की गई, तो अरविंद कुमार को 05 फरवरी 2026 से स्वतः विरमित माना जाएगा। आदेश से शिक्षा विभाग में हलचल देखी जा रही है और संबंधित कार्यालयों में कार्रवाई की प्रक्रिया शुरू कर दी गई है।

## मलमास मेला 2026 की तैयारी को लेकर राजगीर में डीएम ने किया स्थलीय निरीक्षण



अखिलेंद्र कुमार, बिहारशरीफ (अपना नालन्दा)। मंगलवार को जिलाधिकारी कुंदन कुमार ने मलमास मेला-2026 की प्रारंभिक तैयारियों के मद्देनजर राजगीर स्थित मलमास मेला क्षेत्र का स्थलीय निरीक्षण किया। भ्रमण के दौरान उन्होंने अनुमंडल पदाधिकारी, राजगीर एवं कार्यपालक पदाधिकारी, नगर परिषद, राजगीर को निर्देश दिया कि मेला की तैयारी से संबंधित प्रारंभिक कार्य योजना अविलंब तैयार कर प्रस्तुत की जाए। निरीक्षण के क्रम में जिलाधिकारी ने मलमास मेला के अवसर पर संभावित अपार भीड़ को देखते हुए भीड़ प्रबंधन एवं नियंत्रण से संबंधित विस्तृत कार्य योजना तैयार करने का निर्देश दिया। उन्होंने कहा कि जिन स्थानों पर श्रद्धालुओं की अधिक भीड़ जुटने की संभावना रहती है, वहां विशेष व्यवस्था सुनिश्चित की जाए। भीड़ नियंत्रण हेतु बैरिकेडिंग, मार्ग विभाजन, संकेतक बोर्ड, स्वयंसेवकों की तैनाती एवं आपातकालीन

निकास मार्ग जैसी व्यवस्थाओं को कार्य योजना में अनिवार्य रूप से शामिल किया जाए।

जिलाधिकारी ने स्पष्ट निर्देश देते हुए कहा कि मलमास मेला अत्यंत महत्वपूर्ण धार्मिक आयोजन है, जिसमें देश-विदेश से लाखों श्रद्धालु एवं पर्यटक राजगीर पहुंचते हैं। ऐसे में श्रद्धालुओं को किसी भी प्रकार की असुविधा न हो, इसका विशेष ध्यान रखा जाए। स्वच्छता, पेयजल, शौचालय, प्रकाश व्यवस्था, चिकित्सा सुविधा तथा सुरक्षा व्यवस्था को प्राथमिकता देने का भी निर्देश दिया गया।

इस अवसर पर प्रशिक्षु सहायक समाहर्ता, अनुमंडल पदाधिकारी राजगीर, भूमि सुधार उप समाहर्ता, कार्यपालक पदाधिकारी, नगर परिषद, राजगीर सहित अन्य पदाधिकारी उपस्थित रहे। सभी अधिकारियों को आपसी समन्वय से कार्य करते हुए समय पर तैयारी पूर्ण करने का निर्देश दिया गया।

## स्कूल में छात्रा की रहस्यमयी मौत, परिजनों ने लापरवाही का आरोप लगाया

बिहारशरीफ (अपना नालन्दा)। पावापुरी थाना क्षेत्र अंतर्गत तीर्थंकर महावीर विद्या मंदिर में एक छात्रा की संदिग्ध परिस्थितियों में मौत से इलाके में सनसनी फैल गई है। घटना के बाद परिजनों और स्थानीय लोगों में आक्रोश व्याप्त है। परिजनों का आरोप है कि छात्रा पूरी तरह स्वस्थ अवस्था में स्कूल गई थी, लेकिन कुछ ही समय बाद स्कूल प्रबंधन द्वारा उसकी तबीयत बिगड़ने की सूचना दी गई। परिजनों का कहना है कि सूचना मिलने पर जब वे स्कूल पहुंचे तो स्थिति गंभीर थी। आरोप लगाया गया कि स्कूल प्रबंधन द्वारा न तो समय पर समुचित चिकित्सा सुविधा उपलब्ध कराई गई और न ही छात्रा को तुरंत अस्पताल ले जाने की ठोस पहल की गई। परिजन इसे गंभीर लापरवाही का मामला बताते हुए निष्पक्ष जांच और दोषियों पर सख्त कार्रवाई की मांग कर रहे हैं। कुछ परिजनों का यह भी

कहना है कि छात्रा की मौत स्कूल परिसर में ही हो गई थी, जबकि इस संबंध में स्पष्ट जानकारी नहीं दी गई।

घटना की सूचना मिलते ही पावापुरी थाना पुलिस मौके पर पहुंची और शव को कब्जे में लेकर जांच शुरू कर दी। पुलिस का कहना है कि पोस्टमार्टम रिपोर्ट आने के बाद ही छात्रा की मौत के वास्तविक कारणों का पता चल सकेगा। साथ ही स्कूल स्टाफ और प्रत्यक्षदर्शियों से पूछताछ की जा रही है।

फिलहाल, छात्रा की मौत का कारण स्पष्ट नहीं हो सका है। यह सवाल बना हुआ है कि छात्रा की तबीयत स्कूल पहुंचते ही बिगड़ी या फिर स्कूल परिसर में किसी लापरवाही के चलते उसकी जान गई। पुलिस सभी पहलुओं से मामले की जांच कर रही है। जांच पूरी होने के बाद ही इस रहस्यमयी मौत से पर्दा उठ सकेगा।





# SAI BODHIT PVT. LTD.

बिहारशरीफ की नई पहचान  
**SHRIEJAN HEIGHTS** में अपना आशियाना।

## SHRIEJAN ● HEIGHTS

कल्पना एक सुंदर-समृद्ध भारत की।

LIFESTYLE OF THE WORLD  
COMES TO BIHARSHARIF


चोरा बगीचा से केवल 2 मिनट की दूरी पर .....



from ₹4251 TO  
**₹4551**/\*sq.ft

Project Registration Number  
BRERAP192001011025250432E00

**60%  
Free Area**



**COMFORT, LUXURY  
WELLNESS**

### Amenities:

- Swimming Pool
- Vastu Compliant Design
- Kids' Play Area
- Volleyball / Badminton Court
- Cricket net pitch
- Landscape & Roof Top Garden
- Temple in Premises
- Highly Secured Society (24x7 security & cctv surveillance)
- 100% Power Backup
- Ample Parking Space & Visitor Car Parking Facility
- EV Reserved Car Parking



Contact Us -

1800 5728 177 (TOLL FREE NUMBER)  
9031605004

Site/Office -

सृजन कोल्ड स्टोरेज,  
नालंदा टीचर ट्रेनिंग कॉलेज के सामने,  
राजगीर रोड, बिहारशरीफ (4-लेन राष्ट्रीय राजमार्ग-82)

**Contact us today to book your site visit!**



## बसनियावां पंचायत में जेंडर फोरम बैठक, महिलाओं को किया गया जागरूक



हरनौत (अपना नालंदा)। स्थानीय प्रखंड के बसनियावां गांव स्थित अमृत सरोवर तालाब परिसर में दीदी अधिकार केंद्र तथा सीथी के संयुक्त तत्वावधान में मंगलवार को पंचायत स्तरीय जेंडर फोरम की बैठक आयोजित की गई। कार्यक्रम की अध्यक्षता मुखिया शकुंतला देवी ने की। बैठक में बड़ी संख्या में जीविका दीदियों की भागीदारी रही।

इस अवसर पर दीदी अधिकार केंद्र की समन्वयक निभा कुमारी ने केंद्र के उद्देश्यों पर विस्तार से प्रकाश डाला। उन्होंने बताया कि दीदी अधिकार केंद्र चार प्रमुख स्तंभों पर कार्य करता है, जिनमें बाल विवाह की रोकथाम, घरेलू हिंसा के विरुद्ध जागरूकता, बालिकाओं को उच्च शिक्षा से जोड़ना तथा महिलाओं को सरकारी योजनाओं से जोड़कर सशक्त बनाना शामिल है। उन्होंने जानकारी दी कि प्रखंड की विभिन्न पंचायतों में जेंडर फोरम का गठन किया जा चुका है।

मुखिया प्रतिनिधि धीरज कुमार ने कहा कि महिलाओं को लैंगिक समानता के प्रति जागरूक करना समय की आवश्यकता है। इस प्रकार के कार्यक्रमों से महिलाओं को सम्मानपूर्वक जीवन जीने, घरेलू हिंसा जैसे संवेदनशील मुद्दों पर खुलकर चर्चा करने और स्वरोजगार के अवसरों के प्रति जागरूक होने का मंच मिलता है। उन्होंने जीविका दीदियों को 10-10 हजार रुपये की सहायता राशि का सदुपयोग कर स्वरोजगार अपनाने के लिए प्रेरित किया। बैठक में पंचायत के नौ ग्राम संगठनों की दीदियां उपस्थित रहीं। मौके पर जेंडर सीआरपी बंदना देवी, एचडब्ल्यूसी बसनियावां की सीएचओ मेबल क्रिस्टी, थाना के पुलिस पदाधिकारी, सीथी के बीसी, एनएम रेणु, सीएम रंजू व सीएम रेतम सहित अन्य गणमान्य लोग मौजूद थे। सभी ने महिलाओं को उद्यमी बनाने और आत्मनिर्भरता की दिशा में आगे बढ़ने पर जोर दिया।

## नगर आयुक्त ने वार्ड 49 में सफाई और पेयजल व्यवस्था का निरीक्षण किया



बिहारशरीफ (अपना नालंदा)। मंगलवार को नगर निगम बिहारशरीफ के नगर आयुक्त कुमार निशांत ने विवेक नगर क्षेत्र स्थित वार्ड संख्या 49 का निरीक्षण किया। इस दौरान उनके साथ उपनगर आयुक्त, लोक स्वच्छता पदाधिकारी तथा कनीय अभियंता भी मौजूद रहे। निरीक्षण के क्रम में वार्ड पार्श्व प्रतिनिधि की भी उपस्थिति रही।

नगर आयुक्त ने वार्ड में साफ-सफाई व्यवस्था, पेयजल आपूर्ति, जलजमाव की स्थिति तथा वृद्धजन आश्रय स्थल का जायजा लिया। निरीक्षण के दौरान उन्होंने नालियों की सफाई, कचरा उठाव और सड़क किनारे फैले गंदगी पर विशेष ध्यान दिया। उन्होंने संबंधित सफाई कर्मियों और अधिकारियों को नियमित सफाई सुनिश्चित करने का निर्देश दिया, ताकि लोगों को किसी प्रकार की परेशानी न हो।

पेयजल व्यवस्था की समीक्षा करते हुए नगर आयुक्त ने पाइपलाइन और जलापूर्ति

प्रणाली की स्थिति की जानकारी ली। उन्होंने निर्देश दिया कि सभी घरों तक स्वच्छ और निर्बाध पेयजल आपूर्ति सुनिश्चित की जाए। साथ ही, जिन क्षेत्रों में जलजमाव की समस्या है, वहां त्वरित कार्रवाई कर जलनिकासी की व्यवस्था दुरुस्त करने को कहा।

वृद्धजन आश्रय स्थल का निरीक्षण करते हुए नगर आयुक्त ने वहां उपलब्ध सुविधाओं का अवलोकन किया और बुजुर्गों के लिए स्वच्छ वातावरण, साफ शौचालय तथा पर्याप्त पेयजल की व्यवस्था सुनिश्चित करने के निर्देश दिए। उन्होंने कहा कि आश्रय स्थल पर रह रहे वृद्धजनों को किसी प्रकार की असुविधा नहीं होनी चाहिए। निरीक्षण के दौरान नगर आयुक्त ने संबंधित अधिकारियों और कर्मचारियों को कार्य में सुधार लाने के लिए आवश्यक दिशा-निर्देश दिए। उन्होंने स्पष्ट कहा कि नगर निगम की प्राथमिकता जनता को बेहतर नागरिक सुविधाएं उपलब्ध कराना है और इसमें किसी प्रकार की लापरवाही बर्दाश्त नहीं की जाएगी।

**national health authority** **आयुष्मान कार्ड / AYUSHMAN CARD**

**नवोदय चैरिटेबल आई हॉस्पिटल**

पता :- पटेल नगर, नाला रोड, जीवन ज्योति हॉस्पिटल से 5 मकान उत्तर, बिहार शरीफ (नालंदा)

**एडवान्स फेको एण्ड लेजर सेन्टर**

**आयुष्मान कार्ड द्वारा निःशुल्क आँखों का ऑपरेशन के लिए सम्पर्क करें।**

**Mob.: 9771537283, 0611 2457052**

**VIDHYA SAGAR ENGLISH SCHOOL**  
\*Pursue your Dream\*

**ADMISSION**  
Open For The Session  
**2026-27**  
**Nursery To Xth**

Call For More Info  
**+917903383705**  
**+919570913075**

**Amenities & Facilities**

- > Dedicated staff
- > Safe & secure Environment
- > Outdoor & Indoor Activities
- > Smart class
- > Computer Lab
- > Sainik, Netarhat, Navodaya classes
- > Hostel Facilities For Boys & Girls
- > Extra Curricular Activities (Art & Craft, Dance, karate class Bharat Scout & Guide Training)
- > CCTV Surveillance

**Run By**  
**Darjeeling Teachers**

**Transportation Available**

**Address - Main Road, Ben, Nalanda**



## हरनौत प्रखंड में खुरपका-मुंहपका रोग रोधी टीकाकरण अभियान की हुई शुरुआत



हरनौत (अपना नालंदा)। राष्ट्रीय पशु रोग नियंत्रण कार्यक्रम के तहत चार माह से अधिक आयु के गोवंश एवं भैंस जाति के पशुओं को खुरपका-मुंहपका रोग (एफएमडी) से बचाव के लिए निःशुल्क टीकाकरण अभियान की शुरुआत मंगलवार को की गई। भ्रमणशील पशु चिकित्सक डॉ. जीतेंद्र कुमार ने प्रखंड मुख्यालय परिसर स्थित प्रथम वर्गीय पशु चिकित्सालय से अभियान का शुभारंभ किया। डॉ. जीतेंद्र कुमार ने बताया कि एफएमडी टीकाकरण कार्यक्रम के अंतर्गत हरनौत प्रखंड में कुल 26 हजार 300 पशुओं को टीकाकरण करने का लक्ष्य निर्धारित किया गया है। यह अभियान आगामी 20 दिनों तक चलेगा, जिसमें क्षेत्र के सभी पात्र पशुओं को टीका लगाया जाएगा। इसके लिए विभिन्न पंचायतों में एक-एक निजी टीका कर्म की प्रतिनियुक्ति की गई है, जो गांव-गांव जाकर पशुपालकों के पशुओं का टीकाकरण करेंगे। उन्होंने बताया कि जिन पशुओं में

पहले से टैग नहीं लगा है, उन्हें टीकाकरण के साथ-साथ आवश्यकता के अनुसार टैग भी लगाया जाएगा। टैग पशुओं की पहचान के लिए अत्यंत आवश्यक है। जिस प्रकार मनुष्य के लिए आधार कार्ड पहचान पत्र होता है, उसी प्रकार पशु का टैग उसकी पहचान होता है, जिससे भविष्य में टीकाकरण एवं उपचार संबंधी रिकॉर्ड सुरक्षित रखा जा सके।

उन्होंने यह भी कहा कि पशुओं में एफएमडी रोग की रोकथाम के लिए यह अभियान भारत सरकार की राष्ट्रीय योजना एनएडीसीपी के अंतर्गत संचालित किया जा रहा है, जिसका क्रियान्वयन बिहार सरकार के डेयरी, मत्स्य एवं पशु संसाधन विभाग के पशुपालन निदेशालय के सहयोग से किया जा रहा है।

मौके पर कल्याण बिगहा प्रथम वर्गीय पशु चिकित्सालय के प्रभारी डॉ. रघुनंदन कुमार, डीईओ पप्पु सहित अन्य कर्मी उपस्थित रहे। अधिकारियों ने पशुपालकों से अपील की कि वे अपने पशुओं का समय पर टीकाकरण कराकर उन्हें गंभीर बीमारियों से सुरक्षित रखें।

## FRK की कमी से नालंदा में CMR आपूर्ति बाधित, जिला प्रशासन सक्रिय



बिहारशरीफ (अपना नालंदा)। मंगलवार को कुंदन कुमार, जिला पदाधिकारी, नालंदा की अध्यक्षता में खरीफ विपणन वर्ष 2025-26 के अंतर्गत किसानों से अधिप्राप्त धान, राज्य खाद्य निगम के संग्रहण केंद्रों पर हस्तगत कराए गए CMR तथा जिले में FRK की उपलब्धता की समीक्षा बैठक आयोजित की गई।

बैठक में जिला प्रबंधक, राज्य खाद्य निगम द्वारा बताया गया कि पूर्व में दो एजेंसियों को नालंदा जिला हेतु FRK आपूर्तिकर्ता के रूप में संबद्ध किया गया था। FRK की निरंतर कमी को देखते हुए अब दो नई एजेंसियों — M/s Maa Ambey Rice Mills एवं M/s Aasray Foods Private Limited — को भी FRK आपूर्तिकर्ता के रूप में संबद्ध किया गया है।

जिले को आवंटित लक्ष्य के अनुरूप CMR आपूर्ति हेतु कुल 828.25 मीट्रिक टन FRK की आवश्यकता है, जिसके विरुद्ध मात्र 33.3 मीट्रिक टन FRK ही उपलब्ध कराया गया है। FRK की भारी कमी के कारण खरीफ विपणन मौसम 2025-26 के अंतर्गत चक्रीय व्यवस्था

प्रभावित हो रही है तथा CMR आपूर्ति में विलंब की संभावना जताई गई है। यह भी बताया गया कि चयनित Kolhua Estate Warehouse से FRK की आपूर्ति को लेकर संपर्क किया गया, जहां से एक लॉट FRK शीघ्र उपलब्ध कराने की बात कही गई थी, परंतु अब तक आपूर्ति नहीं की गई। इस संबंध में जिला प्रबंधक द्वारा निगम मुख्यालय, बिहार, पटना को प्रतिवेदन भेजकर कार्रवाई की अनुशंसा की गई है। स्थिति की गंभीरता को देखते हुए जिला पदाधिकारी ने प्रबंध निदेशक, बिहार राज्य खाद्य एवं असेनिक आपूर्ति निगम को पत्र भेजकर तत्काल पर्याप्त मात्रा में FRK उपलब्ध कराने का अनुरोध किया। निगम द्वारा दो दिनों के भीतर 400 क्विंटल FRK उपलब्ध कराने का आश्वासन दिया गया है। जिला पदाधिकारी ने संबंधित अधिकारियों को प्रतिदिन प्रगति प्रतिवेदन देने तथा FRK की निर्बाध आपूर्ति सुनिश्चित करने का निर्देश दिया। बैठक में जिला आपूर्ति पदाधिकारी, जिला सहकारिता पदाधिकारी, जिला प्रबंधक राज्य खाद्य निगम सहित अन्य पदाधिकारी उपस्थित थे।

Reg.- 480784  
SINCE 1983


NO BRANCH



ओम टेलर्स  
MEN'S WEAR



Specialist  
Gents Suiting Shirting  
& Suit, Sherwani



Japani Fusing Machine

www.omtailors.in  
omtailorsbihar@gmail.com

9835487066

मघड़ा कॉमर्शियल कॉम्प्लेक्स, एम.जी. रोड, बिहार शरीफ (नालंदा)

बच्चों की मुस्कान

RESIDENTIAL

राष्ट्र की शान



**BIHAR CENTRAL SCHOOL**

Estd.- 2005

Reestablished- 2021

Reg. No.- 229138720211127192204

9334304341

7563996997

8873996997

20 साल पूरा होने के उपलक्ष्य में

- कुशल एवं प्रशिक्षित योग्य शिक्षकगण ।
- अनुशासित बाल केन्द्रित शैक्षणिक वातावरण ।
- संगीत क्लास की व्यवस्था ।
- सी.सी.टी.वी. कैमरे से लैस कैंपस ।
- सभी मार्गों के लिए वाहन की सुविधा ।
- साफ सुथरा तथा 'इको फ्रेंडली' स्कूल कैंपस ।
- पढ़ाई के साथ-साथ अनेक खेलों की सुविधा ।
- सुसज्जित प्रयोगशाला, पुस्तकालय और कंप्यूटर लैब ।
- समय-समय पर शैक्षिक और सांस्कृतिक कार्यक्रम आयोजित किये जाते हैं ।
- बच्चों के सर्वांगीण विकास के लिए समय-समय पर सेमिनार स्वास्थ्य जाँच एवं शैक्षणिक परिभ्रमण का आयोजन किया जाता है ।

Play  
Group to  
10<sup>th</sup>



Principal

Shyam Sundar Pd.

पूर्व नालंदा लोकसभा प्रत्याशी

Director

Ramdeo Pd.

(Retd. Teacher)

FREE  
ADMISSION  
OPEN

विशेष धमाका ऑफर (प्रतिभा  
अनुरूप नामांकन में भी छूट)

Shiksha Nagar, Doiya (Near Kut Factory) N.H.-17, P.S. & Block-Noorsarai (Nalanda) 803118



## रोजमैरी लैंड स्कूल में सेंटअप छात्रों के लिए विदाई समारोह आयोजित



बिहारशरीफ (अपना नालंदा)। 2 फरवरी को बिहारशरीफ स्थित रोजमैरी लैंड स्कूल द्वारा शहर के टाउन हॉल में सेंटअप छात्र-छात्राओं के लिए विदाई समारोह का आयोजन किया गया। इस अवसर पर विद्यालय के विद्यार्थियों ने कला, मनोरंजन एवं सांस्कृतिक प्रस्तुतियों से भरपूर रंगारंग कार्यक्रम प्रस्तुत किया। नन्हे-नन्हे छात्र-छात्राओं की मनमोहक प्रस्तुतियों ने अभिभावकों और अतिथियों का दिल जीत लिया।

समारोह में शहर के कई गणमान्य नागरिक, चिकित्सक, अधिवक्ता, समाजसेवी एवं बड़ी संख्या में अभिभावक उपस्थित रहे। कार्यक्रम के मुख्य अतिथि बिहारशरीफ के सेवानिवृत्त चिकित्सक डॉ. मो. इकबाल अहमद एवं वरिष्ठ अधिवक्ता कैसर इमाम रहे। अतिथियों ने छात्र-छात्राओं को संबोधित करते हुए कहा कि आज समाज और देश को शिक्षित,

समझदार और जिम्मेदार युवाओं की आवश्यकता है। उन्होंने विद्यार्थियों से अच्छी शिक्षा के साथ-साथ बड़े लक्ष्य निर्धारित कर उन्हें प्राप्त करने का प्रयास करने की अपील की।

मुख्य अतिथियों ने कहा कि वर्तमान पीढ़ी ही भविष्य के भारत का निर्माण करेगी, इसलिए पढ़ाई के साथ संस्कार और अनुशासन भी आवश्यक है। उन्होंने विद्यार्थियों को उज्ज्वल भविष्य की शुभकामनाएं दीं।

कार्यक्रम के अंत में विद्यालय के संचालक एम. ए. रिजवी ने सभी अतिथियों एवं अभिभावकों के प्रति आभार व्यक्त किया। उन्होंने आशा व्यक्त की कि अभिभावकों का सहयोग भविष्य में भी विद्यालय को मिलता रहेगा और विद्यालय इसी प्रकार बच्चों के सर्वांगीण विकास के लिए कार्य करता रहेगा।

समारोह का समापन उत्साह और उल्लास के माहौल में हुआ।

## भवानी सिंह बोले - बिहार बजट राज्य को विकास की नई ऊंचाई पर ले जाएगा

बिहारशरीफ (अपना नालंदा)। जनता दल यूनाइटेड के प्रवक्ता भवानी सिंह ने बिहार सरकार द्वारा प्रस्तुत बजट को विकासोन्मुखी और दूरदर्शी बताते हुए इसकी सराहना की है। उन्होंने कहा कि यह बजट बिहार को देश के विकसित राज्यों की श्रेणी में खड़ा करने की दिशा में एक मजबूत कदम है। इस बजट में शिक्षा, स्वास्थ्य, सड़क, कृषि, उद्योग और रोजगार जैसे महत्वपूर्ण क्षेत्रों पर विशेष ध्यान दिया गया है।

भवानी सिंह ने बताया कि इस वर्ष बिहार सरकार ने कुल 3.47 लाख करोड़ रुपये का ऐतिहासिक और भारी-भरकम बजट पेश किया है, जो राज्य के सर्वांगीण विकास पर केंद्रित है। उन्होंने कहा कि इस बजट का मुख्य उद्देश्य आम जनता को बेहतर सुविधाएं उपलब्ध कराना और युवाओं को रोजगार के नए अवसर प्रदान करना है।

उन्होंने कहा कि मुख्यमंत्री नीतीश कुमार के नेतृत्व में बिहार ने बीते वर्षों में विकास के क्षेत्र में उल्लेखनीय प्रगति की है। सड़क, बिजली, पानी, शिक्षा और स्वास्थ्य सेवाओं में सुधार इसका प्रमाण है। मुख्यमंत्री के कार्यकाल में कानून-व्यवस्था, सामाजिक न्याय और विकास को समान महत्व दिया गया है।

जदयू प्रवक्ता ने कहा कि यह बजट केवल आंकड़ों का दस्तावेज नहीं है, बल्कि बिहार के भविष्य की नींव है। इससे ग्रामीण क्षेत्रों के



विकास को गति मिलेगी और शहरी सुविधाओं का भी विस्तार होगा। उन्होंने विश्वास जताया कि यह बजट राज्य को विकास के पथ पर और आगे ले जाएगा तथा बिहार को आत्मनिर्भर और सशक्त बनाने में सहायक सिद्ध होगा।

उन्होंने आम जनता से अपील की कि वे सरकार की योजनाओं का लाभ उठाएं और राज्य के विकास में सहभागी बनें।

6202747592 Prop.- Bhushan Mahto

**CHACHA BHATIJA**

*Cafe & Dhaba*

Best Food

ADDI CHOWHA  
सिद्धि चोखा

Add:- Ashanagar Bypass 17 No- Road, Near- TATA Showroom, Bihar Sharif (Nalanda) - 803118

An ISO 9001 : 2015 Certified School

Aff. No. : 330810  
School No. : 65808

Run & Managed By : Daffodil Educational & Welfare Trust

**DAFFODIL PUBLIC SCHOOL**

Affiliated to CBSE (New Delhi)

**ADMISSION OPEN FOR NEW SESSION**

Nur. to XII

06112-295052, 358719 8271881878, 9341020929, 7367882350

Shri Satishan, Mangalasthan Road, South of Bharat Gas Godown, Bihar Sharif, Nalanda



## शिक्षा स्वयंसेवकों और टोला सेवकों को शिक्षक दर्जा दिलाने का आश्वासन



पटना (अपना नालंदा)। ऑल इंडिया तंजीम-ए-इंसाफ, बिहार के उप महासचिव गुलाम सरवर आजाद ने अल्पसंख्यक कल्याण समिति (बिहार विधानसभा) के अध्यक्ष अखतरुल इमान से उनके बेली रोड स्थित सरकारी आवास पर मुलाकात की। इस अवसर पर उन्होंने बिहार के करीब 30 हजार शिक्षा केंद्रों पर कार्यरत शिक्षा स्वयंसेवकों और टोला सेवकों की दयनीय स्थिति को लेकर 24 पृष्ठों का एक ज्ञापन सौंपा। ज्ञापन प्रस्तुत करते हुए गुलाम सरवर आजाद ने कहा कि एक ओर बिहार सरकार राज्य को पूर्ण साक्षर बनाने का लक्ष्य लेकर चल रही है, वहीं शिक्षा विभाग के कुछ अधिकारियों की उदासीनता इस लक्ष्य में बाधा बन रही है। उन्होंने पटना के महेंदू और गुलज़ारबाग अंचलों के कई विद्यालयों की सर्वे रिपोर्ट का हवाला देते हुए बताया कि सरकारी स्कूलों में

बच्चों का ड्रॉप-आउट रेट लगातार बढ़ रहा है। यदि इस पर समय रहते नियंत्रण नहीं किया गया तो साक्षरता दर में गंभीर गिरावट आ सकती है। अल्पसंख्यक कल्याण समिति के अध्यक्ष अखतरुल इमान ने उठाए गए मुद्दों पर गंभीरता से विचार करने और शीघ्र समाधान का भरोसा दिलाया। उन्होंने कहा कि 'स्थान परिवर्तन' के नाम पर हटाए गए शिक्षा स्वयंसेवकों को उनके पुराने केंद्रों पर पुनः तैनात कराने का प्रयास किया जाएगा। साथ ही शिक्षा सेवकों और टोला सेवकों को शिक्षा मित्रों की तरह विशेष प्रशिक्षण दिलाकर 'शिक्षक' का दर्जा देने की सिफारिश राज्य सरकार से की जाएगी। उन्होंने यह भी कहा कि 'मार्गदर्शिका 2018' के उन प्रावधानों, जो मानवाधिकारों का उल्लंघन करते हैं, उन्हें बदलवाने अथवा आवश्यकता पड़ने पर पूरी मार्गदर्शिका में संशोधन कराने की पहल की जाएगी।

## लोन दिलाने के नाम पर ठगी करने वाला साइबर ठग गिरफ्तार



अखिलेंद्र कुमार, बिहार शरीफ (अपना नालंदा)। नालंदा साइबर थाना पुलिस ने लोन दिलाने के नाम पर लोगों से ठगी करने वाले एक साइबर ठग को गिरफ्तार किया है। यह कार्रवाई साइबर पुलिस पोर्टल से प्राप्त संदिग्ध मोबाइल नंबरों की जांच के दौरान की गई। पुलिस के अनुसार, गिरफ्तार आरोपी की पहचान पुरुषोत्तम कुमार, पिता नरेश प्रसाद चौहान, ग्राम सलेमपुर, थाना मानपुर, जिला नालंदा के रूप में हुई है। आरोपी व्हाट्सएप के माध्यम से "Dhani Finance" से लोन दिलाने का झांसा देकर भोले-भाले लोगों से संपर्क करता था और उनसे विभिन्न बहानों से पैसे की ठगी करता था। तकनीकी अनुसंधान और सूचना के आधार पर पुलिस ने मानपुर थाना क्षेत्र अंतर्गत ग्राम सलेमपुर मशानीपर/तड़ीपर में छापेमारी कर आरोपी को गिरफ्तार कर लिया। आरोपी तथा उसके अन्य सहयोगियों के

विरुद्ध नालंदा साइबर थाना कांड संख्या 34/26, दिनांक 03.01.2026 को प्राथमिकी दर्ज की गई है। आरोपी को विधिवत न्यायालय में प्रस्तुत किया गया, जहां से उसे न्यायिक हिरासत में भेज दिया गया है। पुलिस ने आरोपी के पास से ठगी में प्रयुक्त कुल पांच स्क्रीन टच मोबाइल फोन बरामद किए हैं, जिनका उपयोग लोगों से संपर्क करने और ठगी की रकम लेन-देन में किया जाता था। बरामद मोबाइल की जांच कर नेटवर्क से जुड़े अन्य आरोपियों की पहचान की जा रही है। इस मामले का सफल उद्देदन करने वाली टीम में पुलिस अवर निरीक्षक धर्मेन्द्र कुमार, सिपाही विजय कुमार, सिपाही पुनेश कुमार सहित नालंदा साइबर थाना और मानपुर थाना के सशस्त्र बल शामिल थे। पुलिस ने आम लोगों से अपील की है कि किसी भी अनजान लिंक, कॉल या व्हाट्सएप संदेश पर भरोसा न करें और साइबर ठगी की सूचना तुरंत साइबर थाना को दें।

**DPRC**  
**डेज फिजियोथेरेपी**  
**एण्ड**  
**रिहैबिलिटेशन सेन्टर**

पता - डेज हाईट्स, डी.आर.सी.सी मेन गेट,  
NOBEL हॉस्पिटल, राणाविगहा,  
आदर्श वाईपास थाना के पीछे,  
सिपाह मोड़, बिहार शरीफ  
(नालंदा)  
9279193287

पारंपरिक फिजियोथेरेपी मशीन से अलग  
घूटनों का दर्द, कमर दर्द, गर्दन दर्द, टेंडिनाइटिस,  
मासपेशियों का दर्द का इलाज अब अत्याधुनिक  
**Tecar Therapy** द्वारा कराएँ।  
**बिहार शरीफ का एकमात्र अत्याधुनिक**  
**एवं उच्च गुणवत्ता वाली फिजियोथेरेपी केन्द्र**



- \* PHYSIO- OCCUPATIONAL THERAPY
- \* SPEECH THERAPY
- \* SPECIAL EDUCATOR, SOCIAL WORKER
- \* PROSTHETIC & ORTHOTIC PROFESSIONAL

We  
Work  
Together

सेवा - सम्मान- समर्पण

**DISCIPLE CONVENT**  
**SCHOOL**  
**ADMISSION**  
Open for session 2026\_27

**Enroll Now**


Join our school and embark on a journey of excellence.

**Bich Bazar Silao**

Phone Number 7979055154

Udise- 10271905301  
Reg no.- 22913952024829123018





# CLASSROOM POINT

BEST EDUCATION FOR BEST SCORE

VI | VII | VIII | IX | X (CBSE)

PRE NURTURE FOUNDATION FOR  
NTSE | OLYMPIAD | IJSO

Phy | Chem | Maths | Bio | Eng | SST

XI | XII (CBSE/BSEB)

JEE (Mains/Adv) & NEET

Phy | Chem | Maths | Bio | Eng

New Batch Announced  
for Class VI to X with foundation from

Session (2026-27)

28 Jan

Saraswati Puja  
& Republic Day Offer

**FREE ADMISSION**

Batch Time : 4:00 PM to 6:00 PM

Our Classroom Advantage :



Expert  
Faculty



Weekly  
Scholarship




Study  
Material




CCTV  
Campus



Weekly  
Test



Doubts  
Counter



Shri Laxmi Sudama Complex  
Khandakpar more, Bihar Sharif (803101)



+91 62028 19264  
+91 95347 11704



## राजगीर के सरस्वती विद्या मंदिर में वार्षिकोत्सव 'अंतराग्नि', डीएम कुंदन कुमार ने बच्चों का बढ़ाया उत्साह



बिहारशरीफ (अपना नालंदा)। मंगलवार को पूज्य तपस्वी श्री जगजीवन जी महाराज सरस्वती विद्या मंदिर, हसनपुर, राजगीर में वार्षिकोत्सव के अंतर्गत 'अंतराग्नि' कार्यक्रम का भव्य आयोजन हर्षोल्लास के साथ किया गया। इस अवसर पर विद्यालय परिसर उत्सवमय माहौल में रंग-बिरंगे सांस्कृतिक कार्यक्रमों से सराबोर रहा।

कार्यक्रम का शुभारंभ जिलाधिकारी, नालंदा कुंदन कुमार, राष्ट्रीय स्वयंसेवक संघ बिहार के क्षेत्र कार्यवाह डॉ. मोहन सिंह, विद्या भारती उत्तर-पूर्व क्षेत्र के संगठन मंत्री खयालीराम जी, क्षेत्रीय उपाध्यक्ष डॉ. नंद किशोर पांडेय तथा भारती शिक्षा समिति एवं शिशु शिक्षा प्रबंधन समिति के प्रदेश सचिव प्रदीप कुमार कुशवाहा द्वारा संयुक्त रूप से दीप प्रज्वलन एवं भारत माता के चित्र पर पुष्पार्चन कर किया गया।

विद्यालय के प्राचार्य अनंत कुमार सिन्हा ने मंचासीन अतिथियों का परिचय कराया तथा अंगवस्त्र एवं पुष्पगुच्छ देकर सभी का स्वागत किया। मुख्य अतिथि जिलाधिकारी कुंदन कुमार ने अपने संबोधन में कहा कि राष्ट्र की मजबूती के लिए बच्चों को ज्ञान के साथ-साथ नैतिक मूल्यों से युक्त शिक्षा देना अत्यंत आवश्यक है। उन्होंने विद्या भारती की संस्कारयुक्त शिक्षा पद्धति की सराहना करते हुए कहा कि शिक्षा के साथ संस्कार ही सशक्त राष्ट्र निर्माण का आधार हैं।

राष्ट्रीय स्वयंसेवक संघ के क्षेत्र कार्यवाह डॉ.

मोहन सिंह ने अपने आशीर्वाचन में कहा कि विद्यार्थियों में सकारात्मक सोच का विकास होना चाहिए तथा भगवान श्रीराम के मर्यादित और आदर्श चरित्र को अपने जीवन में अपनाना चाहिए। विद्या भारती के संगठन मंत्री खयालीराम जी ने विद्यालयों में सांस्कृतिक चेतना के विकास पर बल दिया, वहीं डॉ. नंद किशोर पांडेय ने बच्चों को संस्कार, सेवा और समर्पण की भावना के साथ आगे बढ़ने का संदेश दिया।

इस अवसर पर विद्यालय के भैया-बहनों द्वारा स्वागत गीत, गणेश वंदना, बिहार गौरव गीत, संस्कृत गीत, अंग्रेजी नाटक, हिंदी नाटक, कथक नृत्य सहित विविध सांस्कृतिक प्रस्तुतियां दी गईं। विद्यार्थियों की मनोहारी प्रस्तुतियों ने उपस्थित जनसमूह को मंत्रमुग्ध कर दिया और खूब तालियां बटोरीं।

कार्यक्रम के दौरान विगत बोर्ड परीक्षा में 90 प्रतिशत से अधिक अंक प्राप्त करने वाले मेधावी विद्यार्थियों को विशेष रूप से सम्मानित किया गया। साथ ही विद्यार्थियों द्वारा योग प्रदर्शन एवं ताइक्वांडो का रोमांचक प्रदर्शन भी किया गया, जो आकर्षण का प्रमुख केंद्र रहा। अंत में विद्यालय के उप-प्राचार्य रामजी प्रसाद सिन्हा ने सभी अतिथियों, अभिभावकों एवं उपस्थित जनसमूह के प्रति धन्यवाद ज्ञापित किया।

इस अवसर पर विद्यालय के सभी आचार्यगण, दीदी जी, अभिभावक एवं बड़ी संख्या में गणमान्य नागरिक उपस्थित रहे।



## केवीके हरनौत पहुंचे बिहार कृषि विश्वविद्यालय सबौर के प्रसार शिक्षा निदेशक डॉ. एस.के. पाठक



हरनौत (अपना नालंदा)। स्थानीय बाजार स्थित कृषि विज्ञान केंद्र (केवीके) हरनौत में मंगलवार को बिहार कृषि विश्वविद्यालय, सबौर के प्रसार शिक्षा निदेशक डॉ. एस.के. पाठक का दौरा हुआ। उन्होंने करीब साढ़े तीन घंटे तक केंद्र में रुककर कार्यालयों, प्रयोगशालाओं, परिसर में स्थापित विभिन्न डेमो यूनिट तथा खेतों में लगी फसलों का निरीक्षण किया। इस दौरान उन्होंने वैज्ञानिकों के साथ बैठक कर केंद्र की गतिविधियों, उपलब्ध संसाधनों तथा किसानों के लिए संचालित कार्यक्रमों की विस्तृत समीक्षा की। डॉ. पाठक ने केंद्र पर संचालित समेकित कृषि जीविकोपार्जन विषय पर पांच दिवसीय प्रशिक्षण कार्यक्रम में प्रतिभागियों को विभिन्न कृषि सिद्धांतों एवं आधुनिक तकनीकों की जानकारी दी।

उन्होंने वैज्ञानिकों से कहा कि प्रशिक्षण कार्यक्रमों को अधिक व्यावहारिक और किसानोन्मुखी बनाया जाए, ताकि इसका सीधा लाभ ग्रामीणों को मिल सके। इस अवसर पर केंद्र की वरिष्ठ वैज्ञानिक सह प्रधान डॉ. सीमा कुमारी भी मौजूद थीं। निरीक्षण के दौरान डॉ. पाठक ने मशरूम उत्पादन, स्पॉन उत्पादन इकाई, बकरी पालन, मत्स्य पालन, प्राकृतिक खेती, अजोला उत्पादन, पोषण वाटिका, क्राफ्ट कैफेटेरिया, जैव अपघटक कंपोस्ट, पौधा प्रबंधन, बायोचार तथा वर्मी कंपोस्ट यूनिट का अवलोकन किया।

उन्होंने संबंधित वैज्ञानिकों को इन डेमो यूनिटों को व्यवस्थित एवं आकर्षक ढंग से सजाने तथा किसानों के लिए मॉडल के रूप में विकसित करने का निर्देश दिया।

यह उल्लेखनीय है कि बिहार कृषि विश्वविद्यालय सबौर (पूर्व में राजेन्द्र कृषि विश्वविद्यालय के अंतर्गत) के अधीन यह केवीके आता है और डॉ. एस.के. पाठक का

यह पहला दौरा था। उन्होंने केंद्र की विभिन्न समस्याओं को भी नजदीक से देखा। करीब 25 एकड़ में फैले इस परिसर में किसान घर, प्रशासनिक भवन, गोदाम, शेड, बीज प्रसंस्करण इकाई, ऑटोमैटिक वेदर स्टेशन सहित अनेक संरचनाएं मौजूद हैं। प्रशासनिक सह कृषक भवन की आधारशिला 26 दिसंबर 1999 को तत्कालीन कृषि मंत्री नीतीश कुमार ने रखी थी और 12 अप्रैल 2003 को तत्कालीन रेल मंत्री नीतीश कुमार द्वारा इसका उद्घाटन किया गया था।

वर्तमान में परिसर की स्थिति जर्जर बताई गई। चारदीवारी क्षतिग्रस्त है तथा नगर पंचायत के कूड़ा-कचरा एवं नालियों के पानी के कारण सालभर जलजमाव की समस्या बनी रहती है। इस पर डॉ. पाठक ने कहा कि केंद्र के पास अपनी अलग फंडिंग एजेंसी नहीं है और इसका समाधान भारतीय कृषि अनुसंधान परिषद, नई दिल्ली स्तर से किया जाएगा।

प्रशासनिक भवन के प्रशिक्षण कक्ष में जिले की 25 जीविका दीदियों को पांच दिवसीय समेकित कृषि जीविकोपार्जन विषय पर प्रशिक्षण दिया जा रहा है, जिसका दूसरा दिन भी जारी था। इसमें पशुपालन, जैविक खेती, मुर्गी पालन, वर्मी कंपोस्ट, मत्स्य पालन के साथ-साथ सब्जी एवं फल उत्पादन की तकनीकी जानकारी दी जा रही है। डॉ. पाठक ने योजनाओं एवं तकनीकों पर प्रकाश डालते हुए कहा कि खेती का क्षेत्रफल हेक्टेयर या डेसीमल में दर्ज किया जाना चाहिए, ताकि समन्वय बेहतर हो सके।

मौके पर मृदा विज्ञान के वैज्ञानिक डॉ. उमेश नारायण, गृह विज्ञान की वैज्ञानिक डॉ. ज्योति सिन्हा, पौधा संरक्षण वैज्ञानिक डॉ. उदय प्रकाश नारायण, पशु एवं चिकित्सा विज्ञान के वैज्ञानिक डॉ. विद्या शंकर सिन्हा, फार्म मैनेजर दीपक, सहायक रवि मोहन, विक्की, अभय, बसंत, राकेश सहित अन्य कर्मी उपस्थित रहे।





## ऑनलाइन चालान बना वाहन मालिकों की परेशानी का कारण, शिकायतों पर गंभीर नहीं परिवहन-यातायात विभाग



बिहारशरीफ (अपना नालंदा)। ऑनलाइन ट्रैफिक चालान प्रणाली वाहन मालिकों के लिए बड़ी समस्या बनती जा रही है। जिले में प्रतिदिन पांच से छह ऐसे मामले सामने आ रहे हैं, जिनमें बिना गलती के ही वाहनों पर चालान कट जा रहा है। कहीं वाहन घर में खड़ा है और चालान दिल्ली में कट रहा है, तो कहीं बिहारशरीफ में खड़े वाहन पर पटना में हाई स्पीड का चालान लग रहा है। हैरानी की बात यह है कि शिकायत के बावजूद परिवहन एवं यातायात विभाग इस समस्या को गंभीरता से नहीं ले रहा है।

पीड़ित वाहन मालिकों का कहना है कि तकनीकी खामी या साइबर अपराध के कारण गलत तरीके से चालान कट रहा है, लेकिन विभाग समाधान करने के बजाय जिम्मेदारी से पल्ला झाड़ रहा है। अधिकारी वाहन मालिकों को ही समझाकर टाल देते हैं, जिससे मजबूरन उन्हें जुर्माने की राशि भरनी पड़ती है। चालान नहीं चुकाने पर वाहन का प्रदूषण प्रमाण पत्र (पीयूसी) और अन्य दस्तावेज बनवाने में भी दिक्कत हो रही है।

हरनौत के चार पहिया वाहन मालिक राजीव कुमार ने बताया कि उनकी गाड़ी का पटना मरीन ड्राइव पर हाई स्पीड के आरोप में दो हजार रुपये का चालान काट दिया गया, जबकि जिस दिन का चालान दिखाया गया है, उस दिन उनकी गाड़ी बिहारशरीफ सदर प्रखंड कार्यालय परिसर में खड़ी थी। मोबाइल पर चालान का संदेश आने के बाद उन्होंने पटना परिवहन कार्यालय में जीपीएस लोकेशन के साथ आवेदन दिया। अब तक चार बार

कार्यालय का चक्कर लगा चुके हैं, लेकिन कोई समाधान नहीं हुआ।

इसी तरह अंबेर निवासी संयोग कुमार का कहना है कि उनके वाहन पर बिना हेलमेट के दो बार चालान कट चुका है। एक बार दिल्ली में और दूसरी बार बिहारशरीफ के पचासा तिराहा पर। दोनों ही मामलों में जिस दिन चालान दिखाया गया, उस दिन उनका वाहन घर में ही खड़ा था। उनका आरोप है कि ई-चालान प्रणाली में ई और एफ अक्षर को सीसीटीवी कैमरा सही तरीके से रीड नहीं कर पा रहा है, जिसके कारण गलत नंबर प्लेट के आधार पर चालान कट रहा है। शिकायत के बावजूद अब तक कोई ठोस कार्रवाई नहीं की गई।

स्थानीय लोगों का कहना है कि यह या तो तकनीकी खामी है या फिर साइबर अपराधियों की करतूत। कुछ पीड़ितों को आशंका है कि चोरी की गाड़ियों पर फर्जी नंबर प्लेट लगाकर अपराधी अपराध कर रहे हैं, जिससे निर्दोष वाहन मालिक फंस रहे हैं। इससे लोगों में भय और आक्रोश दोनों बढ़ रहा है।

जनता की मांग है कि परिवहन और यातायात विभाग को इस समस्या पर गंभीरता दिखानी चाहिए। ई-चालान काटने से पहले नंबर प्लेट की सही पहचान, जीपीएस लोकेशन और समय का मिलान अनिवार्य किया जाए। साथ ही शिकायत दर्ज कराने के लिए सरल और त्वरित प्रक्रिया बनाई जाए, ताकि निर्दोष वाहन मालिकों को बेवजह जुर्माना न भरना पड़े। यदि समय रहते समाधान नहीं हुआ तो यह समस्या और गंभीर रूप ले सकती है।

## बजट 2026-27 से बनेगा विकसित और समृद्ध बिहार : मो. अरशद

बिहारशरीफ (अपना नालंदा)। सशक्त बिहार का बजट 2026-27 को लेकर नालंदा जिला जनता दल (यूनाइटेड) के जिलाध्यक्ष मो. अरशद ने अपनी प्रतिक्रिया व्यक्त की है।

उन्होंने कहा कि यह बजट ज्ञान, ईमान, विज्ञान, अरमान और सम्मान — इन पाँच तत्वों पर आधारित है, जो विकसित बिहार, समृद्ध बिहार और ताकतवर बिहार के निर्माण की दिशा में मील का पत्थर साबित होगा।

मो. अरशद ने कहा कि यह बजट राज्य के सर्वांगीण विकास का मार्ग प्रशस्त करेगा तथा शिक्षा, रोजगार, उद्योग और सामाजिक कल्याण के क्षेत्र में नई संभावनाएँ खोलेगा।

उन्होंने ऐसे सशक्त और दूरदर्शी बजट के लिए बिहार के मुख्यमंत्री विकास पुरुष नीतीश कुमार के प्रति हार्दिक धन्यवाद एवं आभार व्यक्त किया।



## बिहार बजट 2026-27 युवाओं और किसानों को निराश करने वाला:-दीपक कुमार

बिहारशरीफ (अपना नालंदा)।

मंगलवार को बिहार सरकार द्वारा वर्ष 2026-27 का बजट प्रस्तुत किया गया। इस बजट को लेकर जिला राष्ट्रीय जनता दल (राजद) के प्रवक्ता दीपक कुमार ने तीखी प्रतिक्रिया व्यक्त की है। उन्होंने बजट को पूरी तरह फ्लॉप और कागजी करार देते हुए कहा कि इसमें आम जनता की समस्याओं का कोई ठोस समाधान नहीं किया गया है।

दीपक कुमार ने कहा कि बजट में युवाओं के लिए रोजगार और नौकरी के अवसरों की घोषणा नगण्य है। राज्य में लाखों युवा बेरोजगारी की मार झेल रहे हैं, लेकिन बजट में उनके भविष्य को लेकर कोई स्पष्ट योजना नजर नहीं आती। उन्होंने कहा कि किसानों के हितों के लिए भी बजट में कुछ खास प्रावधान नहीं किया गया है, जबकि कृषि बिहार की अर्थव्यवस्था की रीढ़ है।

उन्होंने आगे कहा कि उद्योग-धंधों के विकास के नाम पर भी यह बजट पूरी तरह शून्य है। राज्य में नए उद्योग स्थापित करने और स्थानीय स्तर पर रोजगार सृजन की दिशा में कोई ठोस कदम नहीं उठाया गया है। दीपक कुमार ने सात निश्चय योजना का उल्लेख



करते हुए कहा कि यह योजना पिछले कई वर्षों से असफल साबित हो रही है, बावजूद इसके बजट में एक बार फिर उसी की चर्चा की गई है।

राजद प्रवक्ता ने कहा कि यह बजट केवल आंकड़ों का खेल है और जमीन पर उतारने की कोई ठोस रणनीति नहीं दिखाई देती। नालंदा जिला राष्ट्रीय जनता दल परिवार इस बजट की कड़ी निंदा करता है और इसे जनविरोधी करार देता है। उन्होंने सरकार से मांग की कि वह युवाओं, किसानों और गरीब तबके के हित में ठोस और व्यावहारिक योजनाएं लेकर आए, ताकि राज्य का समग्र विकास संभव हो सके।

## बेटा नहीं होने पर मां और दो बेटियों की हत्या

बिहारशरीफ (अपना नालंदा)। रहस्य भरा क्षेत्र अंतर्गत जगतनंदनपुर गांव से एक दिल दहला देने वाली घटना सामने आई है। यहां बेटा नहीं होने से नाराज परिजनों ने एक महिला और उसकी दो मासूम बच्चियों को जहर देकर हत्या कर दी। इस दर्दनाक घटना में कुल तीन लोगों की मौत हो गई है, जिससे पूरे इलाके में सनसनी फैल गई है।

प्राप्त जानकारी के अनुसार पीड़िता अपने मायके में रह रही थी। परिजनों का आरोप है कि परिवार के कुछ सदस्यों द्वारा लगातार बेटा नहीं होने को लेकर उसे प्रताड़ित किया जा रहा था। इसी मानसिकता के तहत महिला और उसकी दो बच्चियों को जहरीला पदार्थ देकर मार डाला गया। घटना की जानकारी मिलते ही गांव में शोक और आक्रोश का माहौल बन गया।

सूचना मिलते ही रहस्य भरा क्षेत्र पुलिस मौके पर पहुंची और तीनों शवों को कब्जे में लेकर

पोस्टमार्टम के लिए पावापुरी मेडिकल कॉलेज अस्पताल भेज दिया। वहीं, मामले की गंभीरता को देखते हुए राज्य फॉरेंसिक विज्ञान प्रयोगशाला (एसएफएल) की टीम भी अस्पताल पहुंची और मृतकों से जुड़े वैज्ञानिक साक्ष्य एकत्र किए। फॉरेंसिक टीम द्वारा विसरा नमूना सुरक्षित कर जांच के लिए भेजा गया है। पुलिस का कहना है कि घटना के पीछे पारिवारिक विवाद और सामाजिक मानसिकता दोनों पहलुओं की जांच की जा रही है। संदिग्ध लोगों से पूछताछ जारी है। रहस्य भरा क्षेत्र पुलिस ने स्पष्ट किया है कि दोषियों को किसी भी सूरत में बख्शा नहीं जाएगा और पोस्टमार्टम रिपोर्ट तथा फॉरेंसिक जांच के आधार पर आगे की विधिसम्मत कार्रवाई की जाएगी।

इस हृदयविदारक घटना से गांव में मातम पसरा हुआ है और लोग कड़ी कार्रवाई की मांग कर रहे हैं।

## संयुक्त छापेमारी में हत्या कांड का फरार आरोपी गिरफ्तार

आर संतोष भारती, कतरीसराय (अपना नालंदा)। नवादा जिले के रोह थाना में दर्ज एक गंभीर आपराधिक कांड के फरार अभियुक्त को नवादा और नालंदा जिला पुलिस की संयुक्त कार्रवाई में गिरफ्तार किया गया है। गिरफ्तार अभियुक्त की पहचान कतरीसराय थाना क्षेत्र के मायापुर गांव निवासी संतोष कुमार के पुत्र रोहित कुमार के रूप में हुई है। पुलिस अभिलेखों के अनुसार रोह थाना कांड संख्या अंतर्गत अभियुक्त के विरुद्ध बीएनएस की धारा 103(1) एवं 338 के तहत प्राथमिकी दर्ज है। घटना को अंजाम देने के बाद अभियुक्त लगातार फरार चल रहा था और पुलिस को उसकी तलाश थी।

वरीय पुलिस पदाधिकारियों के निर्देश पर बुधवार की सुबह रोह थाना एवं कतरीसराय थाना पुलिस द्वारा संयुक्त रूप से विशेष छापेमारी अभियान चलाया गया। इस दौरान अभियुक्त को उसके पैतृक आवास

से गिरफ्तार कर लिया गया। इस कार्रवाई का नेतृत्व रोह थाना के थानाध्यक्ष ने किया, जबकि कतरीसराय थाना की ओर से एसआई प्रसंजित कुमार चौधरी के नेतृत्व में पुलिस बल शामिल रहा।

दोनों थानों की टीम ने आपसी समन्वय और सटीक सूचना के आधार पर छापेमारी को सफल बनाया। कतरीसराय थानाध्यक्ष धर्मेन्द्र कुमार ने बताया कि अभियुक्त पर हत्या की घटना के बाद साक्ष्य नष्ट करने का प्रयास करने तथा मृतक के एटीएम कार्ड का दुरुपयोग कर अवैध रूप से राशि निकासी करने का भी आरोप है।

गिरफ्तार अभियुक्त को विधिसम्मत प्रक्रिया के तहत रोह थाना पुलिस के सुपुर्द कर दिया गया है। मामले में आगे की कानूनी कार्रवाई संबंधित थाना द्वारा की जा रही है।

पुलिस का कहना है कि इस गिरफ्तारी से कांड के अन्य पहलुओं की भी जांच में मदद



## संसद भवन में नितिन नवीन का स्वागत, एनडीए एकजुटता प्रदर्शित



पटना (अपना नालंदा)। संसद भवन परिसर में आयोजित एनडीए संसदीय दल की बैठक में भारतीय जनता पार्टी के नव-नियुक्त राष्ट्रीय अध्यक्ष नितिन नवीन का औपचारिक एवं गरिमामय स्वागत किया गया। बैठक में एनडीए के सभी घटक दलों के वरिष्ठ नेताओं और सांसदों की उपस्थिति ने गठबंधन की मजबूत एकजुटता और संगठनात्मक मजबूती का संदेश दिया।

बैठक में संसदीय दल के नेता प्रधानमंत्री नरेंद्र मोदी, केंद्रीय गृह मंत्री अमित शाह, रक्षा मंत्री राजनाथ सिंह, भाजपा के वरिष्ठ नेता जे.पी. नड्डा, अश्विनी वैष्णव, भूपेंद्र यादव सहित कई केंद्रीय मंत्री एवं वरिष्ठ नेता उपस्थित रहे। इसके अलावा एनडीए के सहयोगी दलों से लोक जनशक्ति पार्टी (रामविलास) के सांसद चिराग पासवान, ऑल इंडिया अन्ना डीएमके के सांसद एम. थंबीदुरई, राष्ट्रवादी कांग्रेस पार्टी के सांसद प्रफुल्ल पटेल तथा अपना दल (एस) की सांसद अनुप्रिया पटेल ने भी नितिन

नवीन का अभिनंदन किया।

बैठक को एनडीए की सामूहिक प्रतिबद्धता और आगामी राजनीतिक चुनौतियों के प्रति साझा संकल्प का प्रतीक माना जा रहा है। नव-नियुक्त राष्ट्रीय अध्यक्ष के रूप में नितिन नवीन के कार्यकाल की औपचारिक शुरुआत इसी बैठक के साथ हुई। इस अवसर पर नितिन नवीन ने सभी वरिष्ठ नेताओं और गठबंधन सहयोगियों द्वारा किए गए आत्मीय स्वागत के लिए आभार प्रकट किया। उन्होंने कहा कि प्रधानमंत्री नरेंद्र मोदी के नेतृत्व में एनडीए विकास, सुशासन और जनकल्याण के कार्यों को और गति देगा। साथ ही उन्होंने भारत-अमेरिका ट्रेड डील को लेकर प्रधानमंत्री को बधाई देते हुए इसे देश की अर्थव्यवस्था और वैश्विक साख के लिए महत्वपूर्ण कदम बताया। एनडीए संसदीय दल की यह बैठक संगठनात्मक समन्वय और गठबंधन की मजबूती की दिशा में एक अहम पड़ाव मानी जा रही है।

## जमुई में दो केंद्रीय विद्यालय खोलने की मांग, शिक्षा मंत्री से मिले अरुण भारती



सुजीत कुमार, पटना (अपना नालंदा)। लोजपा (रा) के जमुई सांसद सह प्रदेश संगठन प्रभारी अरुण भारती ने मंगलवार को नई दिल्ली में केंद्रीय शिक्षा मंत्री धर्मेन्द्र प्रधान से मुलाकात कर अपने लोकसभा क्षेत्र जमुई में दो केंद्रीय विद्यालयों की स्थापना की मांग की। उन्होंने जिला मुख्यालय जमुई में पहले केंद्रीय विद्यालय तथा तारापुर विधानसभा अंतर्गत संग्रामपुर प्रखंड में दूसरे केंद्रीय विद्यालय की स्वीकृति देने का आग्रह किया।

सांसद अरुण भारती ने कहा कि केंद्रीय विद्यालय खुलने से क्षेत्र के विद्यार्थियों को गुणवत्तापूर्ण और मानक शिक्षा उपलब्ध होगी। इससे न केवल छात्रों को बेहतर शैक्षणिक माहौल मिलेगा, बल्कि जिले की शिक्षा व्यवस्था को भी मजबूती मिलेगी। उन्होंने कहा कि यह पहल जमुई लोकसभा

क्षेत्र के शैक्षिक विकास की दिशा में एक महत्वपूर्ण कदम साबित होगी और दीर्घकालिक रूप से मानव संसाधन के विकास में सहायक होगी।

पार्टी के प्रदेश मीडिया प्रभारी कुंदन कुमार ने बताया कि सांसद अरुण भारती का संकल्प है कि जमुई क्षेत्र की शैक्षिक अवसंरचना को मजबूत और आधुनिक बनाया जाए। उन्होंने कहा कि सांसद लगातार प्रयास कर रहे हैं कि क्षेत्र के बच्चों को उच्च गुणवत्ता की शिक्षा अपने जिले में ही उपलब्ध हो सके, ताकि उन्हें बाहर जाने की मजबूरी न हो।

प्रदेश मीडिया प्रभारी ने यह भी कहा कि केंद्रीय विद्यालय की स्थापना से न सिर्फ शिक्षा का स्तर सुधरेगा, बल्कि स्थानीय लोगों को भी रोजगार के अवसर मिलेंगे और क्षेत्र का समग्र विकास होगा।

## पटना में कर्पूरी ठाकुर जयंती पखवाड़ा समारोह भव्य रूप से संपन्न हुआ



सुजीत कुमार, पटना (अपना नालंदा)। राजधानी पटना के ऐतिहासिक मिलर हाई स्कूल मैदान में मंगलवार को नंदवंशी चेतना मंच के तत्वावधान में भारत रत्न जननायक कर्पूरी ठाकुर जी की 102वीं जयंती पखवाड़ा समारोह का भव्य, अनुशासित एवं ऐतिहासिक आयोजन किया गया। इस अवसर पर बिहार सहित देश के विभिन्न राज्यों से हजारों की संख्या में समाजबंधु, जनप्रतिनिधि, महिला एवं युवा कार्यकर्ता तथा बुद्धिजीवी वर्ग उपस्थित रहे। पूरा परिसर जननायक कर्पूरी ठाकुर जी के विचारों, सामाजिक न्याय और समरसता के संदेश से ओत-प्रोत दिखाई दिया। कार्यक्रम के मुख्य अतिथि बिहार विधानसभा अध्यक्ष प्रेम कुमार रहे। उनके साथ मंच पर कृषि मंत्री रामकृपाल यादव, डॉ. दिलीप जायसवाल सहित एनडीए के कई मंत्री, विधायक एवं वरिष्ठ नेता उपस्थित थे, जिनकी गरिमामयी उपस्थिति से समारोह की महत्ता और बढ़ गई।

सभा को संबोधित करते हुए विधानसभा अध्यक्ष प्रेम कुमार ने कहा कि जननायक कर्पूरी ठाकुर जी का संपूर्ण जीवन सादगी, ईमानदारी और सामाजिक न्याय के लिए समर्पित रहा। उन्होंने सत्ता को सेवा का माध्यम बनाकर पिछड़े, अतिपिछड़े और वंचित समाज को सम्मान के साथ मुख्यधारा से जोड़ने का कार्य किया। उन्होंने कहा कि आज के समय में कर्पूरी ठाकुर जी के सिद्धांतों और विचारों को अपनाना समाज और राजनीति दोनों के लिए आवश्यक है।

कार्यक्रम में नंदवंशी समाज की ओर से राजनीतिक एवं सामाजिक भागीदारी में उचित स्थान की मांग रखी गई। इस पर विधानसभा अध्यक्ष ने आश्वासन दिया कि समाज के हितों की रक्षा और विकास के लिए हर संभव प्रयास किया जाएगा। अंत में नंदवंशी चेतना मंच के राष्ट्रीय अध्यक्ष आनंद कुमार नंदवंशी ने सभी अतिथियों और समाजबंधुओं के प्रति आभार व्यक्त किया।

## हम विधायकों ने सरकार के पक्ष में मजबूती से खड़े रहने का संकल्प लिया



सुजीत कुमार, पटना (अपना नालंदा)। हिन्दुस्तानी अवाम मोर्चा (से.) के राष्ट्रीय अध्यक्ष एवं बिहार सरकार के मंत्री डॉ. संतोष कुमार सुमन के निर्देश पर मंगलवार को पार्टी के विधानमंडल दल की महत्वपूर्ण बैठक आयोजित की गई। यह बैठक राष्ट्रीय अध्यक्ष के सरकारी आवास, 25 स्ट्रैंड रोड, पटना में संपन्न हुई। बैठक की अध्यक्षता पार्टी के राष्ट्रीय अध्यक्ष सह बिहार सरकार के वरिष्ठ मंत्री डॉ. संतोष कुमार सुमन ने की।

बैठक में विधायक दल के नेता एवं सिकंदरा विधायक प्रफुल्ल मांझी, बाराचट्टी विधायक ज्योति देवी, इमामगंज विधायक दीपा कुमारी, कुटुम्बा विधायक ललन राम उर्फ ललन भुइयाँ, अतरी विधायक रोमित कुमार, पार्टी के प्रदेश अध्यक्ष सह पूर्व मंत्री डॉ. अनिल कुमार, प्रधान महासचिव राजेश पाण्डेय तथा मुख्य राष्ट्रीय प्रवक्ता श्याम सुन्दर शरण उपस्थित रहे।

बैठक में राज्य की वर्तमान राजनीतिक परिस्थितियों पर विस्तार से चर्चा की गई।

विपक्ष द्वारा फैलाए जा रहे भ्रम और नकारात्मक प्रचार का तथ्यों के आधार पर राजनीतिक रूप से सशक्त जवाब देने का निर्णय लिया गया। यह स्पष्ट किया गया कि हिन्दुस्तानी अवाम मोर्चा (से.) के सभी विधायक विधानसभा के प्रत्येक सत्र में पूरी मजबूती के साथ सरकार का पक्ष रखेंगे।

बैठक में यह भी तय हुआ कि पार्टी के सभी विधायक सदन की प्रत्येक कार्यवाही में अनिवार्य रूप से उपस्थित रहेंगे तथा सरकार के पक्ष में निर्भीक होकर मतदान करेंगे। सदन के भीतर और बाहर दोनों ही मंचों पर सरकार की जनकल्याणकारी नीतियों और विकासोन्मुखी निर्णयों का समर्थन किया जाएगा।

पार्टी ने दो टूक कहा कि बिहार की जनता ने विकास, सामाजिक न्याय और सुशासन के लिए जनादेश दिया है। इस जनादेश को कमजोर करने की किसी भी साजिश को हिन्दुस्तानी अवाम मोर्चा (से.) सफल नहीं होने देगा।